

**QORTI TAL-MAGISTRATI (GĦAWDEX)  
ĠURISDIZZJONI SUPERJURI  
SEZZJONI ĠENERALI**

**MAGISTRAT DOTTOR PAUL COPPINI LL.D.**

**Illum il-Ġimgħa, 13 ta' Mejju 2016**

**Ċitazzjoni Numru: 187/2000 PC**

**John Muscat u Pawlu Portelli**

**vs**

**Emmanuel Portelli**

Il-Qorti,

Rat iċ-Ċitazzjoni li permezz tagħha l-atturi, wara li ppremettew:

Illi huma l-pussessuri u l-attwali detenturi ta' għalqa imsejġha "tax-Xini", fil-limiti tan-Nadur, Għawdex tal-kejl ta' cirka tmienja u hamsin metri kwadri (58m<sup>2</sup>) m<sup>2</sup> metri kwadri (*sic*) jew kejl verjuri u i fihom hemm mibnija żewġt ikmamar u konfinanti mit-tramuntana ma' beni ta' John Muscat u Paul Portelli, nofsinhar u punent ma' beni f'idejn l-eredi ta' Rosaria Grech, kif murija fl-annessa pjanta u site plan, Dokument "A";

Illi riċentament u preċizament fis-sitta u għoxrin (26) ta' Awwissu 2000, l-istess konvenut ikkommetta spoll vjolenti u klandestin fil-konfront tal-istess atturi u dana billi 'ad insaputa' tal-atturi u bil-ħsieb li jeżercita xi dritt li huwa jippretendi li għandu fuq r-raba u kmamara "de quo", huwa qabad u daħal fihom u għalaq il-passaġġ li thaddi (*sic*) għalihom bil-wire u għalaq bieb li jinfed għal kumpliment tar-raba fil-pussess tal-atturi bil-gebel;

Illi l-aġir tal-konvenut jikkostitwixxi spoll vjolenti u klandestin għad-dannu tal-atturi.

Talbu lill-konvenut jgħid għaliex m'għandhiex din il-Qorti:

1. Tiddikjara illi l-aġir tal-konvenut jikkostitwixxi spoll privileġjat fil-konfront tal-istess atturi li għandhom kull dritt li jiġu reintegrati fil-pussess tar-raba hawn fuq imsemmija;
2. Tikkundanna għalhekk lill-istess konvenut sabiex fiż-żmien qasir u perentorju li jiġi lilhu prefiss jirerintegra lill-atturi fil-pussess pjen tad-drittijiet tagħhom billi jerga' jpoġġi kolloxx kif kien qabel ma kkommetta l-istess spoll, u dan taħt id-direzzjoni ta' perit nominandi;
3. U fin-nuqqas għaliex l-istess atturi m'għandhom jiġu awtorizzati li jagħmlu x-xogħolijiet neċessarji għas-spejjeż tal-istess konvenut sabiex huma jiġu b'hekk reintegrati fid-drittijiet tagħhom fuq l-istess raba u dana taħt id-direzzjoni ta' l-istess perit nominandi;
4. U f'każ li r-reintegrazzjoni ma tistax issir kompletament, għaliex l-istess konvenut m'għanhux jiġi kkundannat li jhallas lill-atturi somma ta' flus li tiġi likwidata minn dina l-Onorabbli Qorti tal-Ħsarat li huma soffrew fl-istess raba u dana wkoll, okkorrendo, bin-nomina ta' perit għal istess fini.

Bl-ispejjeż inklużi l-VAT u l-ittra bonarja tat-tletin (30) ta' Awwissu 2000 u bl-ingunzjoni tal-istess konvenut għas-subizzjoni li għaliha minn issa huwa mħarrek.

Rat id-Dikjarazzjoni tal-fatti tal-atturi debitament maħlufa minn John Muscat.

Rat in-Nota ta' l-Eċċezzjonijiet tal-konvenut li eċċepixxa illi:

1. Illi t-talbiet tal-atturi huma nfondati fid-dritt u fil-fatt u dan stante illi l-elementi li jikkostitwixxu spoll ma jeżistux;
2. Illi l-ewwel nett il-konvenut ma għamel l-ebda xogħolijiet fis-sitta u għoxrin (26) ta' Awwissu 2000 jew fil-jiem u ġimgħat ta' wara;
3. Illi mingħajr preġudizzju għas-suespost l-atturi qatt ma kellhom u m'għandhomx il-pussess tar-raba' u/jew tal-kmamarr illi fihom l-attur snin ilu għamel xi xogħolijiet;
4. Illi mingħajr preġudizzju għas-suespost, ix-xogħol li twettaq mill-konvenut ma jikkostitwix spoll;
5. Salvi eċċezzjonijiet oħra fid-dritt u fil-fatt.

Rat id-Dikjarazzjoni tal-fatti tal-istess konvenut maħlufa minnu.

Rat il-verbal tal-udjenja tat-18 ta' Marzu 2016 fejn halliet il-kawża għallum għas-sentenza.

Rat in-Noti tal-Osservazzjonijiet rispettivi tal-kontendenti.

Rat l-atti l-oħra kollha tal-kawża, inklużi l-verbali tax-xhieda mismugħa u d-dokumenti esebiti.

Rat ukoll l-atti tal-kawża: "John Muscat et. vs Joseph Portelli," (Ċitaz. Nru.190/2000), allegati b'digriet tas-6 ta' Frar 2015.

Ikkunsidrat:

Illi din hija kawża ta' spoll. Dwar kawża ta' dan it-tip ġie mfisser illi:

*"In tema legali jinghad li l-'actio spolie' hija radikata pjuttost fuq l-ezigenzi ta' utilita' soċjali milli fuq il-principju assolut tal-gustizzja, u hija eminentement intiza sabiex tkun estiza l-protezzjoni lil kwalunkwe pussess, u jigi mpedut li cittadin privat jiehu l-gustizzja f'idejh; b'mod li l-fini tagħha huwa dak illi jigi restawrat l-istat tal-pussess li jkun ġie skonvolt jew turbat;*

*L-art.572 (illum 535) tal-Kodici Civili, li jikkontempla din l-azzjoni, huwa ndubbjament ta' ordni publiku, u huwa inerenti għall-fatt ta' min b'awtorita' privata jagħmel għad-dannu ta' terza persuna att li, għalkemm jista' jkollu dritt għaliegħ, ma jkunx jista' jeżercitah mingħajr l-intervent tal-Qrati (ara Kassazzjoni Torin 1 ta' Awissu 1879 in re Borboglio vs. Fischt, Volum XIII, P.1, pag.555 tal-Annali tal-Gurisprudenza). Ma' dan l-artikolu fuq imsemmi tal-ligi citata, ma għandux jigi minsi l-art.794 (illum 791) tal-Kodici tal-Organizzazzjoni u Procedura Civili, li jahseb u jghid li kontra l-azzjoni ta' spoll ma humiex ammissibbli hliet eccezzjonijiet dilatorji - dak li huwa konfermat mill-gurisprudenza lokali u estera (ara Vol.XXXI.I.296 Appell 8 ta' Marzu 1943, in re "Francesco Mifsud vs Michele Cassar"; Vol.XXI.II.83 P'Awla Civili, 20 ta' April 1916, in re 'Michelina Falzon vs Giuseppe Bonello et.' konfermata fl-Appell fis-26 ta' Marzu 1917; Kassazzjoni Palermo 27 ta' Ottubru 1899, in re Decarcano vs. Cafici, Foro Catanese Vol.1889, pagna 124; u dan biex ingħataw xi sentenzi);.....".<sup>1</sup>*

Illi, għalhekk, kif ġie ripetutament imfisser mill-qrati tagħna, jenhtiegu tliet elementi sabiex tirnexxi kawża bħal din:

- (i) li l-attur kellu l-pussess ta' kwalunkwe xorta jew detenzjoni tal-ħaġa spoljata (*possedis*);

<sup>1</sup> Margherita Fenech v. Pawla Zammit: Prim'Awla: 12.4.1958 vol.XLII.II.975

- (ii) li ġie disturbat f' dan il-pussess (*spoliatum fuisse*); u
- (iii) li għamel il-kawża fi żmien xahrejn mill-allegat spoll (*infra bimestre deduxisse*).

*“Jekk imqar xi wiehed minn dawn ir-rekwiziti essenzjali ma jgix ppruvat, l-azzjoni taqa’ minghajr ma jkun hemm bzonn li jigi ndagat jekk jirrikorrux anki r-rekwiziti l-oħra.”<sup>2</sup>*

Dwar din l-azzjoni il-**Mattiolo** jispjega illi:

*“La reintegrazione del possesso a favore di chi ne fu spogliato e’ una misura di ordine pubblico, e’ un provvedimento diretto a conservare la pace pubblica. L’articolo 695 del Codice Civile applica, in tutto il suo rigore, la regola “**spoliatus ante omnia restituendus**”. Il perche’ l’azione di reintegrazione, compiuto lo spoglio, compete a qualunque possessore, astrazione fatta dal carattere del suo possesso, sia pur questo anche solo precario, o di origine illegittima, purché’ pero’ abbia il carattere esteriore dell’esercizio di un preteso diritto.”<sup>3</sup>*

Għalhekk sabiex il-Qorti tkun tista’ tilqa’ t-talbiet attrici, jrid jigi stabilit jekk jeżistux dawn it-tliet elementi fil-kaz in ezami. Mill-provi mressqa rriżulta illi l-atturi qed jilmentaw għax il-konvenut għalaq bil-wire u bieba tal-injam passagg li minnu jgħidu li jagħddu biex jidhlu f’zewgt ikmamar li għandhom fl-inhawi deskritti fic-citazzjoni. Barra minn hekk jallegaw ukoll li l-konvenut inbarra bil-gebal bieb li mill-istess kmamar jikkonduci għal parti mill-art tagħhom wara dawn il-kmamar. Dawn il-fatti ma gewx kontestati mill-konvenut, anzi l-istess konvenut jammetti li kien hu li għamel dan. Il-konvenut pero’ jikkontesta l-pretensjoni tal-atturi illi huma kellhom il-pussess jew detenzjoni kif trid il-ligi fi hwejjeg simili sabiex ikun jista’ jingħad illi huma gew disturbati f’ dan il-pussess u għalhekk intitolati għar-reintegrazzjoni.

IL-PUSSESS:

Dwar l-ewwel element, indikat hawn fuq, li huwa meħtieġ sabiex tirnexxi kawża ta’ spoll ingħad:

*“Illi l-ewwel rekwizit, kwindi, sabiex l-azzjoni tar-rintegrazzjoni tista’ tigi milqugħa bil-favour, huwa li l-instanti jkollu l-pussess ta’ kwalunkwe xorta jew detenzjoni tal-haga li fuqha jkun pretiz li sar l-ispoll. L-espressjoni wzata mill-ligi – “**possession of whatever kind**” – dak li jinteressana f’ dal-kaz – tikkompreni tant il-pussess civili kemm dak semplicement naturali, u anki dak vizzjuz; imma pero’ tezigi dejjem f’ dak li jipromwovi din l-azzjoni xi pussess;l-*

<sup>2</sup> Joseph Tabone v. Joseph Flavia sive de Flavia; Appell Civ. 7.3.1958 – vol. XLII. I. 86

<sup>3</sup> Trattato di Diritto Giudiziario Civile Italiano Vol. I. 5ta. ed. 1902 Torino, para. 271

*ghaliex, jekk l-attur f'kawza bhal din li fuqha qeghdin nitkellmu ma jkunx ippossjeda l-haga, l-azzjoni hija destinata li ma tirnaxxix."*<sup>4</sup>

Huwa ferm pertinenti x'jghid l-awtur taljan għa citat f' dan ir-rigward:

*"Giusta la definizione, che l'articolo 685 ne da' del possesso, questo puo' cadere tanto sulle cose corporali, quanto sulle incorporali...; nel primo caso, esso si presenta sotto la forma della detenzione di una cosa; nel secondo, sotto l'aspetto del godimento di un diritto che si esercita. Ma in entrambi i casi, a costituire il possesso sono necessari due elementi: il corpo e l'animo; cioe' il fatto esteriore della detenzione della cosa o dell'esercizio del diritto; l'animo, ossia la volonta' del possessore di possedere per se'.*

*Questa volonta', quest'animo, secondo la nozione odierna del possesso, occorre in diversi modi, secondo che si tratti - del possesso legittimo, tutelato dall'azione di manutenzione - o del possesso semplice, garantito soltanto con l'azione di reintegrazione - : pel primo e' necessario l'animus domini, val quanto dire la volonta' di ritenere la cosa come propria, di esercitare il diritto come proprio: pel secondo, basta l'animo nel possessore di tenere la cosa o l'esercizio del diritto per se', indipendentemente da ogni pretesa sulla proprieta' della cosa, sulla spettanza del diritto che di fatto si esercita."*<sup>5</sup>

Għara illi permezz ta' kuntratt tad-29 ta' Mejju 2000 l-atturi akkwistaw minghand Marija Muscat u Carmel Portelli, li jigu rispettivament omm l-attur Muscat u missier l-attur l-iehor, "porzjon art imsejja "tax-Xini" fil-kuntrada 'tad-Duru', fi Triq tad-Duru, Nadur, Ghawdex, tal-kejl l-intier ta' cirka erba' mija tmienja u disghin punt decimali hamsa disa metri kwadi (498.95m.k.), bil-benefikati kollha ta' fuqha, liema benefikati huma bla isem u bin-numru hamsin (50) u xi bibien ohra bla numru, liema fond hu accessibbli minn entrata komuni..."<sup>6</sup> Inkluzza f'dan l-akkwist jidher li hemm ukoll dak li l-atturi jsejhu passagg li jagħti għal kamra mgarrfa bla saqaf fil-ġenb ta' dan il-passagg u maqjel fit-tarf tal-istess passagg.<sup>7</sup>

L-atturi jallegaw li precizament fis-26 ta' Awwissu 2000 il-konvenut għalqilhom l-aċċess li kellhom minn dan il-passagg għall-proprjeta' tagħhom billi wahhal 'chicken wire' u bieba tal-injam minn naħa għall-ohra tal-passagg,<sup>8</sup> u mblokka bieb li minn dan il-maqjel jikkonduci għall-bqija tal-proprjeta' tagħhom. Kif għa ngħad il-konvenut ma jichadx li għamel dawn ix-xogħolijiet. Anzi jispjega li fir-rigward tač-chicken wire u l-bieba ta' fejnu, dan kien sar wara li xi hadd kien hatt hajt baxx li kien jifred dik

<sup>4</sup> Fenech vs Zammit għa citata

<sup>5</sup> op. cit. Footnote pag.255-256

<sup>6</sup> Ara kopja ta' dan il-kuntratt li sar in atti Nutar Dr. Silvio Hili, esebit bhala Dok.CB 2 a fol.137 -139, u pjanta annessa bhala Dok.D a fol.140, fl-atti tal-kawza citaz. Nru.190/2000

<sup>7</sup> Ara pjanta redatta fl-1989 mill-AIC Carmelo Borg a fol.66 tal-process, u ritratti a fol.417 - 420

<sup>8</sup> Ara ritratt Dok.MJ 5 a fol.419

li jsejjah 'bitha' fejn kien iżomm l-annimali tiegħu, mill-bqija tal-passaġġ. Dan kien gara fis-sena 1997, wara li kienu ħarbulu l-annimali tiegħu minn hemmhekk, u sar bħala soluzzjoni proviżorja sakemm reġa' bena l-ħajt. Dwar il-bieba mblukkata fil-maqjel jgħid li dan kien ilu li sar minn żmien missieru, biex jifred il-parti mill-bini li kellu f'idejh minn dak ipposedut mill-ġenituri tal-atturi. Kull ma għamel hu kien li għalaq b'*pellet* tal-injam parti li kienet thalliet bħala tieqa, biex ma jaħarbulux l-annimali li kienu ġewwa l-maqjel.<sup>9</sup>

L-atturi ressqu lil **Marija Muscat** (omm l-attur Muscat) u lil **Carmelo Portelli** (missier l-attur l-ieħor) bħala prova tal-pussess tagħhom ta' dawn l-ambjenti fejn sar l-allegat spoll. Dawn qalu li l-post kien f'idejn missierhom Ġuzepp Portelli u dan sa għoxrin (20) sena qabel. Wara sew hi kif ukoll huha kienu jzommu l-annimali hemmhekk. Carmelo Portelli qal li sa tnax il-sena qabel kellu l-ħnieżer hemm ġew.<sup>10</sup>

**L-attur Pawlu Portelli** ma kienx midhla tal-post qabel ma sar l-akkwist, imma l-attur l-ieħor kellu ħanut tax-xorb fil-kmamar aċċessibbli direttament mit-triq, u jgħid li kien iżomm il-ħuxlief fil-maqjel in kwistjoni.<sup>11</sup>

**Il-konvenut**, da parti tiegħu, insista li missieru Frenċu, li kien jiġi hu Ġuzepp Portelli, kellu f'idejh il-maqjel u l-kamra mgarrfa li illum jinsabu fil-pussess tiegħu. Dawn kienu ġew f'idejhom bħala sehemhom mill-ambjenti "tax-Xini" f'dak l-inħawi. Il-ġenituri tal-atturi kellhom il-partijiet l-oħra mill-istess ambjenti, u cioè' fejn kien hemm il-ħanut, *garage* żgħir u xi għorfa fuqhom. Il-post kollu xi darba kien f'idejn antenat komuni tal-kontendenti u kienu jħallsu ċens fuqu. Sew missieru, kif ukoll hu warjah, kienu jzommu l-annimali bħal nagħaġ, mogħoż u għoġiela f'dan il-maqjel u l-kamra mgarrfa. Dejjem kien hemm ħajt jifred bitha mill-passaġġ li tidhol għalih minn fejn plier tal-gvern fil-ġenb ta' Triq Duru, u dan biex ma jaħarbox l-annimali tagħhom. Qatt ħadd ma kellimhom dwar dan il-ħajt qabel ma tffaċċaw l-atturi jippretendu li għandom minn dawn il-kmamar.<sup>12</sup>

Iben il-konvenut, **Joseph Portelli**, kien imur ma' missieru jagħlef l-annimali li kellu f'dawn il-kmamar minn meta kien żgħir. Qatt qabel is-sena 2000 ma ra lill-atturi jidhlu 'l ġewwa mill-plier. Dawn kienu jaċċedu għall-ambjenti tagħhom direttament mit-triq.<sup>13</sup>

<sup>9</sup> Ibid., u xhieda tal-konvenut in kontro-ezami a fol.602 - 625

<sup>10</sup> Ara xhieda tagħhom a fol. 33 – 44, u fol. 45 -55 rispettivament

<sup>11</sup> A fol.73 - 83

<sup>12</sup> Ara affidavit tal-attur a fol. 308 – 309

<sup>13</sup> Ara affidavit fol.267

Bint il-konvenut, **Mary Josephine Grima**, ikkorroborat lil huha. Tiftakar li meta kienet żgħira missierha kien iżomm l-annimali go l-maqjel li kellu bieba titla u tinzel biex l-annimali li kien iżomm hemm ġew ikunu jistgħu jidhlu u johorġu liberament minn hemm għall-bitha. Tgħid ukoll li fin-naħa l-oħra tal-maqjel kien hemm tieqa nbarrata bl-injam.<sup>14</sup>

Tressqu wkoll xi xhieda mhux involuti direttament mal-partijiet. Dawn kienu:

**Pawlu Portelli**, bin Salvu, li kien jiġi sew hu Ġuzepp (nannu tal-atturi), kif ukoll hu Frenċu (missier il-konvenut), huwa midhla tal-inhawi, għalkemm m'għandhux għalfejn jidhol 'l ġewwa mill-plier. Jaf li l-konvenut f'xi żmien kien qed iżomm bodbod go l-maqjel li tidhol għalih mill-passaġġ in kwistjoni. Hemm ġew dejjem lill-konvenut kien jara. Jiftaker lill-missier l-attur Pawlu Portelli jrabbu l-ħnieżer fl-ambjenti li tidhol għalihom direttament mit-triq u mhux minn wara l-plier.<sup>15</sup>

Ħuh **Joseph Portelli** għandu f'idejh raba' li jiġi wara l-ambjenti tal-kontendenti. Fil-kmamar li tidhol għalihom mill-passaġġ ta' wara l-plier dejjem kien jara lill-konvenut, u dan sew qabel siefer fl-1967, kif ukoll wara li ġie lura fl-1980. Jiftakar li hemm kien iżomm l-għoġiela, mogħoż u nagħaġ, u li kien hemm bieba titla u tinzel fl-entrata għall-maqjel fejn kien iżomm dawn l-annimali.<sup>16</sup>

Ohtu **Carmen Vella**, kienet tiffrekwenta l-inhawi billib żewġha kellu r-raba 'l ġewwa mill-plier. Tiktakar lill-missier il-konvenut iżomm l-annimali go l-maqjel. Missierha kien jibagħtha hemmhekk bl-inbid għall-Frenċu Portelli. Warajh taf lill-konvenut irabbu l-annimali fl-istess post. La l-atturi u lanqas lil ġenituri tagħhom qatt ma rathom hemm ġew. Dawn kienu jidhlu għall-ambjenti tagħhom direttament mit-triq.<sup>17</sup>

**Saviour Vella** iben Carmen Vella kkorroborha lill-ommu fis-sens li kien jara lill-konvenut jieħu hsieb l-annimali li kellu fil-maqjel, meta kien jidhol għar-raba tal-familja fl-inhawi.<sup>18</sup>

**Pawlu Zerafa** madwar tletin sena qabel xehed (fl-2002) kien ingħata permess mill-konvenut biex iżomm għal xi tliet xhur fil-maqjel ziemel li kien xtara.<sup>19</sup>

---

<sup>14</sup> Ara affidavit a fol.310

<sup>15</sup> Ara xhieda tiegħu a fol. 23 – 31, u kontro-ezami a fol. 672 - 681

<sup>16</sup> Ara affidavit tiegħu a fol. 276

<sup>17</sup> Ara affidavit tagħha a fol.138

<sup>18</sup> Ara affidavit tiegħu a fol.137

<sup>19</sup> Ara xhieda tiegħu a fol.122 -128

Bil-kemm hemm għalfejn jingħad li l-kuntratt ta' akkwist da parti tal-atturi ftit xhur qabel ma giet istitwita il-proċedura presenti, ma jista' jkun ta' ebda għajna sabiex jiġi stabilit il-pussess materjali mehtieg għall-fini ta' din il-kawża. Anzi, id-deposizzjoni ta' **Vincent Gilson** mid-Dipartiment tal-Artijiet tindika li l-okkupanti tal-artijiet fl-inħawi "tax-Xini" n-Nadur, (preċiżament *tenement* numru 163) qegħdin hemm b'mera tolleranza tal-Gvern wara li ċ-ċens li kien hemm fuqu skada.<sup>20</sup> Ghalkemm ix-xhieda prodotti mill-atturi tennew li żmien qabel huma u missierhom kienu jzommu l-annimali f'dawk l-ambjenti, u l-attur John Muscat kien anke jiġġestixxi hanut tax-xorb fil-kmamar li jagħtu direttament għat-triq, kollox jindika li huma kellhom biss il-pussess ta' dawn l-ambjenti u mhux ukoll tal-maqjel u l-kamra mwaqqa' li tidhol għalihom mill-passaġġ ta' wara l-plier tal-Gvern fil-ġenb ta' Triq Duru. Dawn rajna li kienu f'idejn il-konvenut li kien irabbi l-annimali fihom, u għalhekk ma sar l-ebda spoll meta gie mbarrat il-bieb li kien jagħti mill-maqjel għall-bqija tal-ambjenti ppussessati mill-atturi. Għaldaqstant lanqas seta' kellhom il-pussess tal-passaġġ li fuqu sar l-allegat spoll l-iehor.

F'tali ċirkostanzi u billi rriżulta li jonqos tal-inqas wiehed mill-elementi mehtiega biex tkun tista' tirnexxi kawża bħal din, u cioe' dak tal-pussess, it-talbiet tal-atturi ma jistgħux jirnexxu.

Għal dawn il-motivi tiddeċidi l-kawża billi, filwaqt illi tilqa' l-eċċezzjonijiet tal-konvenut, tiċhad it-talbiet attriċi bl-ispejjeż kontra l-atturi.

(ft) Paul Coppini  
Maġistrat

(ft) Silvio Xerri  
D/Registatur

Vera Kopja

Għar-Registatur

13.05.2016 – Ċitz187.2000 – Muscat John et vs Portelli Emmanuel  
2487

---

<sup>20</sup> Ara xhieda tiegħu a fol. 359 – 362,